

CARP

SENTENZA TAL-QORTI TAL-ĠUSTIZZJA (It-Tielet Awla)

7 ta' Ġunju 2007*

Fil-kawża C-80/06,

li għandha bħala suġġett talba għal deċiżjoni preliminari skond l-Artikolu 234 KE, imressqa mit-Tribunale ordinario di Novara (l-Italja), permezz ta' deċiżjoni tal-5 ta' Jannar 2006, li waslet fil-Qorti tal-Ġustizzja fl-10 ta' Frar 2006, fil-proċedura

Carp Snc di L. Moleri e V. Corsi,

vs

Ecorad Srl,

fil-preżenza ta':

Associazione Nazionale Artigiani Legno e Arredamento,

* Lingwa tal-kawża: it-Taljan.

IL-QORTI TAL-ĠUSTIZZJA (It-Tielet Awla),

komposta minn A. Rosas, President ta' l-Awla, J. N. Cunha Rodrigues, U. Lõhmus, A. Ó Caoimh u P. Lindh (Relatur), Imhallfin,

Avukat Ġenerali: V. Trstenjak,
Reġistratur: L. Hewlett, Amministratur Prinċipali,

wara li rat il-proċedura bil-miktub u wara s-seduta tal-25 ta' Jannar 2007,

wara li rat l-osservazzjonijiet ippreżentati:

- għal Carp Snc di L. Moleri e V. Corsi u l'Associazione Nazionale Artigiani Legno e Arredamento, minn F. Capelli u M. Ughetta, avukati,
- għal Ecorad Srl, minn E. Adobati, avukat,
- għall-Gvern Awstrijak, minn C. Pesendorfer, bħala aġent,
- għall-Kummissjoni tal-Komunitajiet Ewropej, minn D. Recchia u D. Lawunmi, bħala aġenti,

wara li semgħet il-konklużjonijiet ta' l-Avukat Ġenerali, ippreżentati fis-seduta tad-29 ta' Marzu 2007,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni, l-invokabbiltà u l-validità ta' l-Artikoli 2 u 3 kif ukoll ta' l-annessi II u III tad-Deċiżjoni tal-Kummissjoni 1999/93/KE tal-25 ta' Jannar 1999, dwar il-proċedura għall-attestazzjoni tal-konformità ta' prodotti tal-kostruzzjoni skond l-Artikolu 20(2) tad-Direttiva tal-Kunsill 89/106/KEE fir-rigward ta' bibien, twieqi, kontraporti, persjani, gradi u aċċessorji oħra li għandhom x'jaqsmu mal-bini (ĠU L 29, p. 51).

- 2 Din it-talba giet ippreżentata fil-kuntest ta' kawża bejn il-kumpanniji Carp Snc di L. Moleri e V. Corsi (iktar 'il quddiem "Carp") u Ecorad Srl (iktar 'il quddiem "Ecorad") dwar l-eżekuzzjoni ta' kuntratt ta' bejgħ ta' bibien maħsuba biex fuqhom jitwaħħlu pumi msejha "kontra l-paniku".

Il-kuntest ġuridiku

Id-Direttiva 89/106/KEE

- 3 Id-Direttiva tal-Kunsill 89/106/KEE tal-21 ta' Diċembru 1988, dwar l-approssimazzjoni ta' liġijiet, regolamenti u dispożizzjonijiet amministrattivi ta' l-Istati Membri dwar il-prodotti għall-bini (ĠU 1989, L 40, p. 12), kif emendata bid-Direttiva tal-Kunsill 93/68/KEE tat-22 ta' Lulju 1993 (ĠU L 220, p. 1, iktar 'il quddiem id-

“Direttiva 89/106”), b’mod partikolari, tfittex li telimina l-ostakoli għall-moviment liberu ta’ prodotti għall-bini. Hija tapplika, skond l-Artikolu 1(1) tagħha, għal prodotti ta’ bini safejn għandhom x’jaqsmu magħhom il-ħtiġijiet essenzjali li jirrigwardaw ix-xogħlijiet ta’ bini skond l-Artikolu 3(1) ta’ din l-istess direttiva.

- 4 L-Artikolu 4(2) ta’ din id-direttiva jipprovdi li l-Istati Membri għandhom jassumu li l-prodotti huma tajba għall-użu intenzjonat tagħhom jekk permezz tagħhom ix-xogħlijiet li fihom huma użati jkunu jistgħu jissodisfaw, filwaqt li dawn il-prodotti jkollhom fuqhom il-marka CE. Din il-marka tindika li dawn il-prodotti huma konformi kemm man-normi nazzjonali li jittrasponu normi armonizzati, u kemm ma’ approvazzjoni teknika Ewropea jew ma’ l-ispeċifikazzjonijiet tekniċi nazzjonali li għalihom jirreferi l-paragrafu 3 ta’ dan l-Artikolu, sa fejn ma jeżistux speċifikazzjonijiet armonizzati.

- 5 L-Artikolu 6(1) tad-Direttiva 89/106 jipprevedi li l-Istati Membri m’għandhomx jostakolaw il-moviment liberu, it-tqeghid fis-suq jew l-użu fit-territorju tagħhom ta’ prodotti li jissodisfaw id-dispożizzjonijiet ta’ din id-direttiva.

- 6 Skond l-Artikolu 13(1) tad-Direttiva 89/106, il-manifattur, jew l-aġent tiegħu stabbilit fil-Komunità, għandu jkun responsabbli għal verifika li l-prodotti jaqblu mal-ħtiġijiet ta’ l-ispeċifikazzjoni teknika fi hdan it-tifsira ta’ l-Artikolu 4 ta’ din id-direttiva. Il-paragrafu 2 ta’ dan l-Artikolu jipprevedi li l-prodotti li huma s-suġġett ta’ attestazzjoni ta’ konformità huma preżunti li huma konformi ma’ l-ispeċifikazzjonijiet tekniċi. Din il-konformità hi stabbilita bl-użu jew permezz ta’ verifiki oħra fuq il-bażi ta’ speċifikazzjonijiet tekniċi, skond l-Anness III.

7 L-Artikolu 13(3) u (4) tad-Direttiva 89/106 jipprovdi:

“3. Iċ-ċertifikat ta’ konformità ta’ prodott jiddependi minn:

a) jekk il-manifattur li jkollu sistema ta’ kontroll tal-produzzjoni fil-fabbrika jiżgura li l-produzzjoni taqbel ma’ l-ispeċifikazzjonijiet tekniċi relevanti;

jew

b) għal prodotti partikulari indikati fl-ispeċifikazzjonijiet tekniċi relevanti, flimkien ma’ sistema ta’ kontroll tal-produzzjoni fil-fabbrika, korp approvat li jiċċertifika li jkun involut fl-evalwazzjoni u s-sorveljanza tal-kontroll tal-produzzjoni jew tal-prodott innifsu.

4. L-għażla tal-proċedura skond it-tifsira tal-paragrafu 3 għal prodott jew ġemgħa ta’ prodotti msemmija jkun speċifikat mill-Kummissjoni, wara konsultazzjoni mal-kumitat li għalih jirreferi Artikolu 19, skond:

a) l-importanza tal-parti li għandu dak il-prodott fil-konfront tal-htigijiet essenzjali, b’mod speċjali dawk marbuta mas-saħħa u s-sigurtà;

(b) il-karatteristika tal-prodott;

(ċ) l-effett tal-varjazzjoni tal-karatteristiċi tal-prodott fuq kemm jagħti servizz;

(d) kemm hu espost għal difetti fil-manifattura tal-prodott;

bi konformità mad-dettalji mogħtija f'Anness III.

F'kull każ, tintagħżel l-inqas proċedura li tohloq problemi konsistenti mas-sigurtà.

Il-proċedura li tintgħażel tkun indikata fil-mandati u fl-ispeċifikazzjonijiet tekniċi jew fil-pubblikazzjoni tagħha.”

8 L-Artikolu 14 tad-Direttiva 89/106 jipprovdi:

“1. Bi konformità ma' Anness III, il-proċedura mfissra għandha twassal għal:

(a) fil-każ ta' Artikolu 13(3)(a), hruġ ta' dikjarazzjoni ta' konformità għal prodott mill-manifattur, jew mill-aġent tiegħu stabbilit fil-Komunità;

jew

(b) fil-każ ta' Artikolu 13(3)(b), għall-hruġ minn korp ta' ċertifikazzjoni approvat ta' ċertikat ta' konformità għas-sistema tal-kontroll tal-produzzjoni u sorveljanza jew għall-prodott innifsu.

Regoli dettaljati għat-thaddim tal-proċeduri ta' ċertifikazzjoni ta' konformità jinsabu f'Anness III.

2. Id-dikjarazzjoni ta' konformità mill-manifattur jew iċ-ċertifikat ta' konformità jintitola lill-manifattur, jew lill-aġent tiegħu stabbilit fil-Komunità, biex iwahħal il-marka KE korrispondenti fuq il-prodott innifsu, fuq it-tikketta mwahħla miegħu, fuq il-pakkett tiegħu jew fuq id-dokumenti kummerċjali mehmuża miegħu. Il-mudell tal-marka KE u r-regoli għall-użu tagħha fil-każ ta' kull proċedura ta' ċertifikazzjoni ta' konformità jinsabu f'Anness III."

Id-deċiżjoni 1999/93

- 9 Il-Kummissjoni adottat d-Deċiżjoni 1999/93 sabiex tippreċiża l-proċeduri ta' ċertifikazzjoni ta' konformità ta' bibien, twieqi, kontraporti, persjani, gradi u aċċessorji oħra li għandhom x'jaqsmu mal-bini.

- 10 Skond l-Artikolu 1 ta' din id-deċiżjoni, il-prodotti u l-familji ta' prodotti stipulati f'Anness I ta' din ta' l-aħħar huma suġġetti għal proċedura ta' ċertifikazzjoni ta' konformità li hija bbażata fuq sistema ta' kontroll tal-produzzjoni ta' fabrika taht ir-responsabbiltà tal-manifattur biss. L-Artikolu 2 ta' din id-deċiżjoni jipprevedi li ċ-ċertifikazzjoni ta' konformità tal-prodotti msemmija fl-Anness II jirreferi mhux biss għal din is-sistema ta' kontroll, iżda wkoll għal proċedura li fiha korp approvat ta' ċertifikazzjoni huwa involut fl-istima u s-sorveljanza tal-kontrolli ta' produzzjoni jew tal-prodotti nnifishom.

11 L-Anness II tad-Deciżjoni 1999/93 jirrigwarda l-prodotti segwenti:

“Bibien u gradi (bi jew mingħajr aċċessorji li għandhom x'jaqsmu):

— għall-użu fil-kompartimentazzjoni ta' nar/duhħan u frotot ta' emerġenza.

[...]

Aċċessorji li għandhom x'jaqsmu mal-bini u relatati mal-bibien u l-gradi:

— għall-użu fil-kompartimentazzjoni ta' nar/duhħan u frotot ta' emerġenza.”

12 L-Artikolu 3 tad-Deciżjoni 1999/93 jipprevedi li l-proċedura għall-attestazzjoni tal-konformità kif stipulata f'Anness III ta' din id-deciżjoni għandha tiġi indikata permezz ta' mandati għal standards armonizzati. Dan l-Anness III jagħti mandat lill-Kumitat Ewropew ta' l-Istandardizzazzjoni/Kumitat Ewropew għall-Istandardizzazzjoni ta' l-Elettroteknika (CEN/Cenelec) li jispeċifikaw, skond l-istandards armonizzati rilevanti, is-sistemi għall-attestazzjoni ta' konformità. Għal dak li jirrigwarda l-bibien, il-gradi u l-aċċessorji li għandhom x'jaqsmu mal-bini għall-użu fil-kompartimentazzjoni ta' nar jew duhħan u frotot ta' emerġenza, l-Anness III tad-Deciżjoni 1999/93 timponi wkoll l-użu tal-proċedura għall-attestazzjoni tal-konformità, minn korp approvat ta' ċertifikazzjoni, imsemmi fil-punt 2(i) ta' l-Anness III tad-Direttiva 89/106.

- 13 Huwa paċifiku li, fid-data tal-fatti fil-kawża prinċipali, għad ma jeżistux regoli armonizzati għall-bibien ta' barra maħsuba biex fuqhom jitwahnlu pumijiet kontra l-paniku.

Il-kawża prinċipali u d-domandi preliminari

- 14 Ecorad ordna minghand Carp, fix-xahar ta' April 2005, għall-provvista u t-tqeghid ta' tliet bibien ta' barra maħsuba biex fuqhom jitwahnlu pumi kontra l-paniku. Wara l-installazzjoni ta' l-ewwel wiehed minnhom, Ecorad qiset, f'Mejju 2005, li l-prodott mqiegħed ma kienx konformi mal-leġizlazzjoni Komunitarja, billi Carp ma tidDisponix minn ċertifikat ta' konformità mahruġ minn korp approvat ta' ċertifikazzjoni msemmi fid-Deciżjoni 1999/93 (jew "sistema ta' ċertifikazzjoni Nru 1"). Konsekwentement, Ecorad irrifjutat li teżegwixxi l-obbligi kuntrattwali tagħha.
- 15 Carp għalhekk ressqet każ quddiem it-Tribunale ordinario di Novara sabiex tikseb kumpens għad-dannu tagħha. Fil-kuntest ta' din il-kawża, Ecorad tipprevali ruħha min-nuqqas ta' konformità mal-leġizlazzjoni Komunitarja tal-ħaġa mibjugħa u tinvoka, f'dan ir-rigward, il-ksur minn Carp tad-dispożizzjonijiet tad-Deciżjoni 1999/93.
- 16 Fid-digriet tar-rinviju tiegħu, it-Tribunale ordinario di Novara jqis li l-kontroversja tirrikjedi l-interpretazzjoni tad-Deciżjoni 1999/93 u jistaqsi fuq il-validità ta' din ta' l-aħħar, jekk jiġi presuppost li hija direttament applikabbli.
- 17 F'dawn iċ-ċirkustanzi, it-Tribunale ordinario di Novara ddecieda li jissospendi l-proċeduri u li jressaq id-domandi preliminari li gejjja lill-Qorti tal-Ġustizzja:

"1) L-Artikolu 2, l-Artikolu 3, l-Anness II u l-Anness III tad-Deciżjoni 1999/93/KE għandhom jiġu mifhuma bħala li jeskludu li l-bibien li fuqhom kellhom

jitwaħħlu pumijiet kontra l-paniku jistgħu jiġu mmanifatturati minn operaturi (mastrudaxxi) li ma jissodisfawx il-kundizzjonijiet mitluba mis-sistema ta' attestazzjoni ta' konformità Nru. 1?

- 2) Fil-każ ta' risposta pożittiva għall-ewwel domanda, id-dispożizzjonijiet ta' l-Artikolu 2, l-Artikolu 3, ta' l-Anness II u ta' l-Anness III tad-Deciżjoni Nru 1999/93/KE, huma legalment vinkolanti, indipendentement mill-adozzjoni mill-Kumitat Ewropew għall-Istandardizzazzjoni (CEN) ta' regoli tekniċi, mid-data ta' dħul fis-seħħ ta' l-imsemmija deciżjoni, għal dak li jirrigwarda t-tip ta' proċedura ta' attestazzjoni ta' konformità li għandha tiġi osservata mill-kostrutturi (mastrudaxxa) għall-bibien li fuqhom jitwaħħlu pumijiet kontra l-paniku?

- 3) L-Artikolu 2, l-Artikolu 3, l-Anness II u l-Anness III tad-Deciżjoni Nru. 1999/93/KE għandhom jiġu kkunsidrati bħala invalidi billi jiksru l-prinċipju ta' proporzjonalità safejn jimponu fuq il-produtturi kollha li josservaw il-proċedura ta' attestazzjoni ta' konformità Nru. 1 sabiex ikunu jistgħu jpoġġu l-marka CE fuq il-bibien tagħhom li fuqhom jitwaħħlu pumijiet kontra l-paniku (u jagħtu lis-CEN il-mandat li jadotta r-regoli tekniċi)?”

Fuq id-domandi preliminari

- 18 L-eżami ta' l-ewwel u t-tielet domandi, rispettivament dwar l-interpretazzjoni u l-validità tad-Deciżjoni 1999/93 jippresupponi li tingħata, preliminarjament, risposta pożittiva għat-tieni domanda li biha l-qorti tar-rinviju titlob, essenzjalment, jekk din id-deciżjoni tipproduċi effetti legalment vinkolanti. Għandu, madankollu, jiġi eżaminat l-ewwel nett jekk din id-deciżjoni tista' tiġi invokata f'kawża bejn individwi.

- 19 Fuq dan il-punt, Carp tikkunsidra li d-Deciżjoni 1999/93 ma tipproduċix attwalment kontra tagħha effetti legalment vinkolanti, peress li hija mhijiex id-destinatarja. Ecorad tikkunsidra, għall-kuntrarju, li hija għandha d-dritt li tipprevali ruħha minnhom fil-kawża prinċipali.
- 20 F'dan ir-rigward, u mingħajr mhuwa neċessarju li tiġi eżaminata preliminarjament il-validità tad-Deciżjoni 1999/93, għandu jiġi mfakkar li, skond ġurisprudenza kostanti, direttiva ma tistax, minnha nfisha, tohloq obbligi fir-rigward ta' individwu u għaldaqstant ma tistax tiġi invokata kontrih. Minn dan isegwi li anki dispożizzjoni ċara, preċiża u inkundizzjonata ta' direttiva intiza sabiex tikkonferixxi drittijiet jew sabiex timponi obbligi fuq individwi ma tistax tiġi applikata bħala tali fil-kuntest ta' kawża bejn individwi biss (sentenzi tas-26 ta' Frar 1986, Marshall, 152/84, Ġabra p. 723, punt 48; ta' l-14 ta' Lulju 1994, Faccini Dori, C-91/92, Ġabra p. I-3325, punt 20; tas-7 ta' Marzu 1996, El Corte Inglés, C-192/94, Ġabra p. I-1281, punti 16 u 17; tas-7 ta' Jannar 2004, Wells, C-201/02, Ġabra p. I-723, punt 56, u tal-5 ta' Ottubru 2004, Pfeiffer *et*, C-397/01 sa C-403/01, Ġabra p. I-8835, punti 108 u 109).
- 21 Id-Deciżjoni 1999/93 ġiet adottata fuq il-bażi ta' l-Artikolu 13(4) tad-Direttiva 89/106 u hija indirizzata lill-Istati Membri. Hija tikkostitwixxi att ta' portata ġenerali li jippreċiża t-tipi ta' proċeduri ta' attestazzjoni ta' konformità rispettivament applikabbli għall-bibien, twieqi, kontraporti, persjani, gradi u aċċessorji oħra li għandhom x'jaqsmu mal-bini u tagħti mandat lis-CEN/Cenelec li jispeċifikaw il-kontenut tagħhom skond ir-regoli armonizzati rilevanti li huma intizi li jkunu trasposti mill-korpijiet amministrattivi ta' kull Stat Membru. Skond l-Artikolu 249 KE, id-Deciżjoni 1999/93 hija obligatorja biss għall-Istati Membri, li, f'applikazzjoni ta' l-Artikolu 4, huma l-uniċi destinatarji. F'dawn iċ-ċirkustanzi, il-kunsiderazzjonijiet li fuqhom hija bbażata l-ġurisprudenza mfakkra fil-punt preċedenti fir-rigward tad-direttivi huma applikabbli, *mutadis mutandis*, fir-rigward tal-possibbiltà li tiġi invokata din id-deciżjoni kontra individwu.
- 22 Għaldaqstant ir-risposta għat-tieni domanda tal-qorti tar-rinviju għandha tkun li individwu ma jistax jinvoka, fil-kuntest ta' kawża għal responsabbiltà kuntrattwali

bejnu u bejn individwu iehor, il-ksur minn dan ta' l-aħħar tad-dispożizzjonijiet ta' l-Artikoli 2 u 3 kif ukoll ta' l-Annessi II u III tad-Deciżjoni 1999/93.

- 23 Fid-dawl ta' din ir-risposta, mhuwiex neċessarju li tingħata risposta għall-ewwel u għat-tielet domandi preliminari.

Fuq l-ispejjeż

- 24 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet lill-Qorti tal-Ġustizzja, barra dawk ta' l-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (It-Tielet Awla) taqta' u tiddeċiedi:

Individwu ma jistax jinvoka, fil-kuntest ta' kawża għal responsabbiltà kuntrattwali bejnu u bejn individwu iehor, il-ksur minn dan ta' l-aħħar tad-dispożizzjonijiet ta' l-Artikoli 2 u 3 kif ukoll ta' l-Annessi II u III tad-Deciżjoni tal-Kummissjoni 1999/93/KE tal-25 ta' Jannar 1999, dwar il-proċedura għall-attestazzjoni tal-konformità ta' prodotti tal-kostruzzjoni skond l-Artikolu 20(2) tad-Direttiva tal-Kunsill 89/106/KEE fir-rigward ta' bibien, twieqi, kontraporti, persjani, gradi u aċċessorji oħra li għandhom x'jaqsmu mal-bini.

Firem